

**2021-nji ýylyň 1-nji ýanwaryndan başlap «Türkmenistanyň Halk Maslahaty hakynda» Türkmenistanyň Konstitusion kanuny 2020-nji ýylyň 24-nji oktýabrynda kabul edilen № 306-VI Türkmenistanyň Konstitusion Kanuny esasynda güýjüni ýitiren diýip ykrar edilen.**

## **TÜRKMENISTANYŇ KONSTITUSION K A N U N Y**

### **Türkmenistanyň Halk Maslahaty hakynda**

(Türkmenistanyň Mejlisiniň Maglumatlary, 2017 ý., № 4, 131-nji madda)

*Türkmen halkynyň döwlet gurluşy babatda köp asyrlyk taryhynda toplan tejribesini hemmetaraplaýyn nazara alyp, ata-babalarymyzyň ygtyýarly jemgyýetçilik wekilleri bilen ähliahalk ýygnaqlaryny geçirip, iň wajyp syýasy, ykdysady, harby meseleleri çözmek baradaky asylyly düplerinden ugur alyp we umumy ykrar edilen demokratik ýörelgelere eýerip, şeýle hem ilatyň giň gatnaklarynyň möhüm jemgyýetçilik-syýasy çözgütleriniň kabul edilmegine gatnaşmagyny üpjün etmek maksady bilen, halk häkimiýetiniň ýokary wekilçilikli edarasy - Türkmenistanyň Halk Maslahaty hakynda şu Konstitusion kanun kabul edilýär.*

## **I BAP. UMUMY DÜZGÜNLER**

### **1-nji madda. Türkmenistanyň Halk Maslahaty**

Türkmenistanyň Halk Maslahaty Türkmenistanyň Konstitusiýasyna, şu Konstitusion kanuna laýyklykda hereket edýän we Türkmenistanyň halkynyň bähbitlerine wekilçilik edýän ýokary wekilçilikli edaradyr.

### **2-nji madda. Türkmenistanyň Halk Maslahatynyň düzümi**

1. Türkmenistanyň Halk Maslahatynyň düzümine şular girýärler:

- 1) Türkmenistanyň Prezidenti;
- 2) Türkmenistanyň Mejlisiniň Başlygy;
- 3) Türkmenistanyň Ýokary kazyýetiniň başlygy;

- 4) Türkmenistanyň Döwlet howpsuzlyk geňeşiniň sekretary;
- 5) Türkmenistanyň Mejlisiniň deputatlary;
- 6) Türkmenistanyň Ministrler Kabinetiniň agzalary;
- 7) Türkmenistanda adam hukuklary boýunça ygtyýarly wekil-Adalatçy;
- 8) Türkmenistanyň Baş prokurory;
- 9) welaýatlaryň, etraplaryň we şäherleriň häkimleri;
- 10) welaýatlaryň, etraplaryň we şäherleriň halk maslahatlarynyň başlyklary;
- 11) etraplaryň edara ediş merkezleri bolup durýan şäherleriň, şäherçeleriň arçynlary;
- 12) syýasy partiýalaryň, kärdeşler arkalaşyklarynyň we beýleki jemgyýetçilik birleşikleriniň ýolbaşçylary;

13) welaýatlaryň we Aşgabat şäheriniň halk maslahatlarynyň mejlislerinde gizlin ses bermek arkaly saýlanýan jemgyýetçiligiň wekilleri, olaryň sany degişli dolandyryş-çäk birlikleriniň ilatynyň sanyna barabarlykda kesgитlenýär.

2. Türkmenistanyň Halk Maslahatynyň Başlygy Türkmenistanyň Halk Maslahatynyň mejlisine gatnaşmak üçin döwleti goramaga we pugtalandyrmaga, halkyň agzybirligini berkitmäge, adam hukuklaryny we azatlyklaryny goramaga saldamly goşant goşan, ykdysadyýeti, ylmy, medeniýeti, durmuş çygryny ösdürmekde, jemgyýetçilik, ynsanperwer, haýyr-sahawat işinde we işiň gaýry görnüşlerinde hyzmatlary bitiren adamlary, köpçülikleýin habar beriş serişdeleriniň we dini guramalaryň wekillerini, şeýle hem halkara guramalarynyň we daşary ýurt döwletleriniň wekillerini, şol sanda diplomatik wekilhanalaryň baştutanlaryny çagyryp biler.

### **3-nji madda. Türkmenistanyň Halk Maslahatynyň Başlygy we Türkmenistanyň Halk Maslahatynyň Başlygynyň orunbasary**

1. Türkmenistanyň Prezidenti Türkmenistanyň Halk Maslahatynyň Başlygydyr.

2. Türkmenistanyň Halk Maslahatynyň Başlygynyň orunbasary Türkmenistanyň Halk Maslahatynyň agzalarynyň arasyndan Türkmenistanyň Halk Maslahatynyň Başlygy tarapyndan bellenýär.

3. Türkmenistanyň Halk Maslahatynyň Başlygynyň orunbasary Türkmenistanyň Halk Maslahatynyň Başlygy tarapyndan öz üstüne ýüklenen borçlary ýerine ýetirýär.

### **4-nji madda. Türkmenistanyň Halk Maslahaty hakynda Türkmenistanyň kanunçylygy**

Türkmenistanyň Halk Maslahaty hakynda Türkmenistanyň kanunçylygy Türkmenistanyň Konstitusiýasyna esaslanýar we şu Konstitusion kanundan we Türkmenistanyň beýleki kadalaşdyryjy hukuk namalaryndan ybaratdyr.

### **5-nji madda. Türkmenistanyň Halk Maslahatynyň işiniň ýörelgeleri**

Türkmenistanyň Halk Maslahatynyň işi aşakdaky ýörelgelere esaslanýar:

- 1) demokratiýa;
- 2) aýanlyk;
- 3) adalatlylyk;
- 4) kanunyň hökmürowanlygy;
- 5) halkara hukugynyň umumy ykrar edilen kadalaryny ileri tutmak;
- 6) adamyň we raýatyň kanunyň önündäki deňligi;
- 7) adamyň hukuklaryna we azatlyklaryna hormat goýmak;
- 8) çözgütleri erkin ara alyp maslahatlaşmak we kabul etmek;
- 9) jemgyýetçilik pikirini nazara almak.

## **II BAP. TÜRKMENISTANYŇ HALK MASLAHATYNYŇ IŞINIŇ GURALYŞY**

### **6-njy madda. Türkmenistanyň Halk Maslahatynyň mejlisleri**

1. Türkmenistanyň Halk Maslahatynyň işi mejlisler görnüşinde amala aşyrylýar. Türkmenistanyň Halk Maslahatynyň mejlisine onuň agzalarynyň umumy sanynyň azyndan üçden iki bölegi gatnaşýan bolsa, ol ygtyýarlydyr.

2. Türkmenistanyň Halk Maslahatynyň mejlisleri zerurlygyna görä, ýöne ýylda azyndan bir gezek onuň Başlygy tarapyndan ýa-da Türkmenistanyň Halk Maslahatynyň agzalarynyň umumy sanynyň üçden bir böleginiň teklibi boýunça çagyrylýar.

### **7-nji madda. Türkmenistanyň Halk Maslahatynyň garamagyna teklipleri girizmäge bolan hukuk**

Türkmenistanyň Halk Maslahatynyň garamagyna teklipleri girizmäge Türkmenistanyň Prezidentiniň, Türkmenistanyň Mejlisiniň, Türkmenistanyň Ministrler Kabinetiniň, Türkmenistanyň Ýokary kazyýetiniň, şeýle hem Türkmenistanyň Halk Maslahatynyň agzalarynyň umumy sanynyň azyndan dörtde bir böleginiň haky bardyr.

### **8-nji madda. Türkmenistanyň Halk Maslahatynyň çözgütleri**

1. Türkmenistanyň Halk Maslahatynyň çözgütleri kararlar görnüşinde onuň mejlislerine gatnaşýan agzalarynyň umumy sanynyň ýönekeý köplüginin ses bermegi bilen kabul edilýär.

2. Türkmenistanyň Halk Maslahaty tarapyndan kabul edilen kararlaryň Türkmenistanyň bütin çäginde hökmany güýji bardyr.

3. Türkmenistanyň Halk Maslahatynyň kararlary diňe onuň özi tarapyndan üýtgedilip ýa-da ýatyrylyp bilner.

4. Türkmenistanyň Halk Maslahatynyň kararlaryny çap etmegiň we güýje girizmegiň tertibi kanun bilen kesgitlenýär.

### **9-njy madda. Türkmenistanyň Halk Maslahatynyň çözgütleriniň ýerine ýetirilmegi**

Türkmenistanyň Halk Maslahatynyň çözgütlerini özleriniň Türkmenistanyň Konstitusiýasynda we Türkmenistanyň beýleki kadalaşdyryjy hukuk namalarynda bellenilen ygtyýarlyklaryna laýyklykda Türkmenistanyň Prezidenti, Türkmenistanyň Mejlisi, Türkmenistanyň Ministrler Kabineti we beýleki döwlet edaralary ýerine ýetirýärler.

## **III BAP. TÜRKMENISTANYŇ HALK MASLAHATYNYŇ WE ONUŇ BAŞLYGYNYŇ YGTYÝARLYKLARY**

### **10-njy madda. Türkmenistanyň Halk Maslahatynyň ygtyýarlyklary**

Türkmenistanyň Halk Maslahaty:

1) Türkmenistanyň Konstitusiýasyny we konstitusion kanunlaryny kabul etmegiň, olara üýtgetmeleri we goşmaçalary girizmegiň meseleleri boýunça tekliplere garaýar we makullaýar;

2) döwletiň içeri we daşary syýasatynyň esasy ugurlaryna, şeýle hem ýurdy syýasy, ykdysady, durmuş we medeni taýdan ösdürmegiň maksatnamalaryna garaýar we makullaýar;

3) Türkmenistanyň Prezidentiniň her ýylky Ýüzlenmelerini diňleýär;

4) parahatçylyk we howpsuzlyk meselelerine garaýar;

5) Türkmenistanyň kanunlarynda göz önünde tutulan gaýry ygtyýarlyklary amala aşyrýar.

### **11-nji madda. Türkmenistanyň Halk Maslahatynyň Başlygynyň ygtyýarlyklary**

Türkmenistanyň Halk Maslahatynyň Başlygy:

- 1) Türkmenistanyň Halk Maslahatynyň işine ýolbaşçylygy amala aşyrýar;
- 2) Türkmenistanyň Halk Maslahatynyň mejlislerinde başlyklyk edýär;
- 3) Türkmenistanyň Halk Maslahatynyň çözümleriniň ýerine ýetirilişine gözegçiligi guraýar;
- 4) Türkmenistanyň Halk Maslahatynyň döwlet edaralary we jemgyýetçilik birleşikleri bilen bilelikde hereket etmegini amala aşyrýar;
- 5) Türkmenistanyň Halk Maslahatynyň kararlaryna gol çekýär;
- 6) Türkmenistanyň Halk Maslahatynyň Diwanyny düzýär, onuň işine gözegçiligi amala aşyrýar, işgärlerini wezipä belleýär we olary wezipeden boşadýar;
- 7) Türkmenistanyň Halk Maslahatynyň kararlary bilen garamagyna degişli edilen beýleki meseleleri çözüär.

## **12-nji madda. Türkmenistanyň Halk Maslahatynyň Başlygynyň buýruklary**

1. Türkmenistanyň Halk Maslahatynyň Başlygy döwlet ähmiýetli aýratyn wajyp meseleleri öwrenmegi we degişli kararlaryň taslamalaryny işläp taýýarlamagy Türkmenistanyň Halk Maslahatynyň agzalaryna, döwlet häkimiýet edaralaryna tabşyryp biler.
2. Türkmenistanyň Halk Maslahatynyň Başlygy buýruklary çykaryar.

## **IV BAP. TÜRKMENISTANYŇ HALK MASLAHATYNYŇ PREZIDIUMY**

### **13-nji madda. Türkmenistanyň Halk Maslahatynyň Prezidiumy**

Türkmenistanyň Halk Maslahatynyň Prezidiumy (mundan beýläk - Prezidium) Türkmenistanyň Halk Maslahatyna hasabat berýän hemişelik hereket edýän kollegial edaradyr.

### **14-nji madda. Prezidiumyň düzümi**

1. Prezidium aşakdaky agzalardan ybaratdyr: Türkmenistanyň Halk Maslahatynyň Başlygy, Türkmenistanyň Halk Maslahatynyň Başlygynyň orunbasary, Türkmenistanyň Mejlisiniň Başlygy, Türkmenistanyň Ýokary kazyýetiniň başlygy, Türkmenistanyň Döwlet howpsuzlyk geňeşiniň sekretary we welaýatlaryň hem-de Aşgabat şäheriniň halk maslahatlarynyň başlyklary.
2. Prezidiuma Türkmenistanyň Halk Maslahatynyň Başlygy baştutanlyk edýär.

## **15-nji madda. Prezidiumyň ygtyýarlyklary**

Prezidium:

- 1) Türkmenistanyň Halk Maslahatynyň mejlislerine taýýarlyk görmek boýunça işi guraýar;
- 2) Türkmenistanyň Halk Maslahatynyň mejlisleriniň gün tertibiniň taslamasyna meseleleri girizmek hakynda çözümleri kabul edýär;
- 3) eger Türkmenistanyň Halk Maslahaty tarapyndan başga çözümler kabul edilmedik bolsa, Türkmenistanyň Halk Maslahatynyň nobatdaky mejlisiniň geçiriljek senesini, wagtyny we ýerini kesgitleýär;
- 4) Türkmenistanyň Halk Maslahatyny çagyrmak we geçirmek bilen baglanyşykly we öz ygtyýarlyklaryna degişli beýleki meseleleri çözüýär;
- 5) zerur bolan halatynda Türkmenistanyň Halk Maslahatyna iş toparlaryny döretmek hakynda teklipleri girizýär;
- 6) iş toparlarynyň işiniň meseleleri boýunça habarlary diňleýär;
- 7) Türkmenistanyň Halk Maslahaty tarapyndan öz ygtyýarlygyna degişli edilen gaýry ygtyýarlyklary amala aşyrýar.

## **16-njy madda. Prezidiumyň mejlisleri**

1. Prezidiumyň mejlisleri Türkmenistanyň Halk Maslahatynyň Başlygy tarapyndan çagyrylýar we alnyp barylýar.
2. Prezidiumyň mejlisi onuň agzalarynyň azyndan üçüsiniň çözümi boýunça hem çagyrylyp bilner.
3. Prezidiumyň mejlisine onuň agzalarynyň ýarysyndan köpüsi gatnaşýan bolsa, ol ygtyýarlydyr.
4. Prezidiumyň mejlisleri açyk geçirilýär. Prezidium mejlisi ýapyk geçirmek barada çözümler kabul edip biler.
5. Prezidiumyň mejlisiniň gün tertibi oňa gatnaşýan agzalarynyň köplüginin sesi bilen tassyklanylýar.
6. Prezidiumyň kararlary onuň mejlisine gatnaşýan agzalarynyň sesleriniň ýönekeý köplügi bilen kabul edilýär, olara Türkmenistanyň Halk Maslahatynyň Başlygy gol çekýär.

## **17-nji madda. Prezidiumyň mejlisiniň teswirnamasy**

1. Prezidiumyň we iş toparlarynyň mejlislerinde teswirnama düzülýär, olara mejlisde başlyklyk ediji tarapyndan gol çekilýär.

2. Mejlisiň teswirnamasynda onuň geçirilen senesi, wagty we ýeri; gün tertibi; mejlisde başlyklyk ediji we çykyş edenler; ses bermäge girizilen teklipler; ses berlişiniň netijeleri we kabul edilen çözümler görkezilýär.

## **V BAP. TÜRKMENISTANYŇ HALK MASLAHATYNYŇ IŞINI ÜPJÜN ETMEK**

### **18-nji madda. Türkmenistanyň Halk Maslahatynyň Diwany**

1. Türkmenistanyň Halk Maslahatynyň, onuň wezipeli adamlarynyň we agzalarynyň işini guramaçylyk, tehniki we beýleki taýdan üpjün etmek Türkmenistanyň Halk Maslahatynyň Diwany tarapyndan amala aşyrylýar.

2. Türkmenistanyň Halk Maslahatynyň Diwanyna Iş dolandyryjy ýolbaşçylyk edýär.

### **19-njy madda. Türkmenistanyň Halk Maslahatynyň Diwanynyň wezipeleri**

1. Türkmenistanyň Halk Maslahatynyň Diwanynyň esasy wezipeleri şular bolup durýar:

1) Türkmenistanyň Halk Maslahatynyň mejlislerine, onuň beýleki çärelerine guramaçylyk we maddy-tehniki taýdan hyzmat etmek;

2) Türkmenistanyň Halk Maslahatynyň garamagyna meseleleri taýýarlamak we resminamalaryň taslamalaryny deslapdan ara alyp maslahatlaşmagy guramak;

3) Türkmenistanyň Halk Maslahatynyň kararlarynyň ýerine ýetirilişine gözegçiligi amala aşyrmak;

4) Türkmenistanyň Halk Maslahatynyň mejlislerinde meseleler ara alnyp maslahatlaşylanda gelip gowuşýan teklipleri we bellikleri hasaba almak we umumylaşdyrmak;

5) Türkmenistanyň Halk Maslahatynyň garamagyna döwlet edaralary we jemgyýetçilik birleşikleri tarapyndan hödürlenilýän meseleler boýunça teklipleri taýýarlamak;

6) welaýatlaryň, etraplaryň we şäherleriň halk maslahatlarynyň işine guramaçylyk-usulyýet taýdan ýolbaşçylyk etmek;

7) raýatlaryň tekliplerine we beýleki ýüztutmalaryna garamak, olary umumylaşdyrmak;

8) Türkmenistanyň Halk Maslahatynyň resminamalaryny çap etmegi guramak;

9) Türkmenistanyň Halk Maslahatynyň işini köpçülikleýin habar beriş serişdelerinde beýan etmek bilen bagly zerur maglumatlary taýýarlamak;

10) Türkmenistanyň Halk Maslahatynyň Diwanynyň alyp barmagyna degişli edilen beýleki meseleleri çözmek.

2. Türkmenistanyň Halk Maslahatynyň işine degişli meseleler boýunça borçlary ýerine ýetirmek üçin onuň Diwanynyň döwlet edaralaryndan, jemgyýetçilik guramalaryndan we wezipeli adamlardan zerur maglumatlary we resminamalary almaga hukugy bardyr.

## **20-nji madda. Türkmenistanyň Halk Maslahatynyň işini maliýeleşdirmek**

1. Türkmenistanyň Halk Maslahatynyň işini maddy-tehniki taýdan üpjün etmek boýunça çykadjylar Türkmenistanyň Döwlet býujetiniň serişdeleriniň hasabyna maliýeleşdirilýär.

2. Türkmenistanyň Halk Maslahatynyň Diwanynyň işgärleriniň iş hakynyň möçberleri Türkmenistanyň kanunçylygyna laýyklykda bellenýär.

## **VI BAP. JEMLEÝJI DÜZGÜNLER**

### **21-nji madda. Türkmenistanyň Halk Maslahatynyň döwlet häkimiýetiniň ýerli wekilçilikli we beýleki edaralary bilen özara gatnaşygy**

Türkmenistanyň Halk Maslahatynyň döwlet häkimiýetiniň ýerli wekilçilikli we beýleki edaralary bilen özara gatnaşygy Türkmenistanyň kanunlaryna laýyklykda amala aşyrylýar.

### **22-nji madda. Türkmenistanyň Halk Maslahatynyň jemgyýetçilik birleşikleri bilen özara gatnaşyklary**

Türkmenistanyň Halk Maslahatynyň syýasy partiýalar, kärdeşler arkalaşyklary we beýleki jemgyýetçilik birleşikleri bilen özara gatnaşyklary Türkmenistanyň kanunçylygy bilen kesgitlenýär.

### **23-nji madda. Şu Konstitusion kanunyň güýje girmegi**

Şu Konstitusion kanun gol çekilen pursadyndan güýje girýär.

**Türkmenistanyň  
Prezidenti**

**Gurbanguly  
Berdimuhamedow**



Aşgabat şäheri.  
2017-nji ýylyň 9-njy oktýabry.  
№ 618-V.